

Kyndil-KÍF 28-18 (9-9):

Klassi í lötum

Kyndil setti ferðina upp eftir steðgin, og so hövdu kollfirðingarnir ekki stórvegis at siga

HONDBÓLTUR

Jákup Mørk

Fyrsta umfarið í landskappingini hjá monnum hevði ein lítlan skelk við sær, tá KÍF vann ein sannførandi sigur á Kyndli. Eftirfylgjandi hava meistarnir tó prógvað, at hetta úrslitið ikki var heilt sigandi, men hinvegin kanska eitt dømi um, hvat kann henda, tá favorittarnir ikki taka uppgávu sína í nóg stórum álvara.

Tí vóru teir hjá Kyndli ávaraðir undan seinna dystinum móti KÍF, men fyrsti hálvi tímin sunnudagin bendi tó ikki tann vegin. Leikferðin var lág, spælið illa skipað, og yvir hövur tóktust báðir partar hava sera trupult við at seta seg á dystin.

Hetta broyttist tó eftir steðgin. Kyndil leyp nú alt fyri eitt avstað, og hóast KÍF royndi, so fingur teir als ikki svarað aftur. Fyrstu 20 minuttirnar eftir steðgin hevði KÍF bert skotið tvey mál, og tá Kyndli samstundis hevði funnið meskararnar tiggju ferðir, so var ikki stórvegis at tosa um. At heimaliðið so aftur kundi taka sær av lottum seinastu lötuna, broytti ikki fatanina av, at talan veruliga var um klassamun. Eisini hóast hesin bert var sjónligur í 20 minuttir.



Besta liðið

Saman við javnleikinum hjá VÍF í Hoyvíkarhøllini, so merkti úrslitið, at Kyndil

er ovasta liðið í grundspælinum.

Og skal rætt vera rætt, so er hetta eisini fult og heilt

uppiborið. Sæð burtur frá teimum báðum kiksarunum í Hoyvíkarhøllini, so hevur Kyndil fyri tað nógva verið

Tá Kyndil eftir steðgin setti ferðina upp, megnaðu kollfirðingarnir als ikki at fylgja við

mynd: Álvur Haraldsen

sera sannførandi í sínum avrikum. Ikki minst teir báðir dystirnir móti VÍF hava prógvað, at meistarnir helst aftur í ár eiga sterkasta liðið.

Hinvegin er ikki nóg mikið, at hetta bert verður víst í lötum. Meistarar verða teir, sum hava fingið størstu úrtøkuna gjøgnum heilt kappingarár, og tá eru ikki altíð ráð til at taka nakað lætt upp á uppgávnar. Tað sluppu teir í Kyndli so væl frá hesaferð, men tað fara heilt víst at koma dystir, har mótstøðan í størri mun er til reiðar at revsa slík mistøk.

Hjá KÍF hevur kappingarárið higartil verið eitt sindur merkisvert. Fleiri

ferðir hevur liðið mest sum verið avhølvvað, men hinvegin hava teir ofta víst, at tá møguleikin er til staðar, so verður tikið av. Soleiðis er tað bara VÍF, sum hevur fingið fulla úrtøku móti KÍF, og verandi fjórða plássið er ein hin besta støðan hjá liðnum í fleiri ár. Hvørt teir so megna at halda fast um hesa, fara komandi tiggju dystirnir at vísa. Men tað er púra vist, at megnar liðið at halda fast um stríðsviljan, sum hevur eyðkent avrikini higartil, so kann væl vera, at fleiri óvantaði úrslit fara at koma í vár.

FAKTA UM DYSTIN

Kyndil-KÍF 27-18 (9-9)

Málskjúttar

Kyndil: Josef Abrahamsen 7, Jakob Jónsson 6(1), Rókur Akralið 3, Finnur Hansson 3, Ragnar Stakksund 2, Janus Einar Sørensen 2, Høgni Klein 2, Hans Arni Thomsen 1, Hans Áki Dal Christiansen 1
KÍF: Regin Petersen 6, Eddie H. Joensen 3, Rógvi Hansen 2, Petur Martin Poulsen 2, Teitur Joensen 2, Jóan Pauli Olsen 2(1), Gert Hansen 1

Brotskost: Kyndil 3, KÍF 3

Útvísingar: Kyndil 6, KÍF 6

Dómarar: Kristian Johansen & Sámál Hansen

Neistin-VB 20-24 (8-15):

VB køvdi Neistan

Við einum sera sannførandi fyrri hálvleiki staðfesti VB, at gullið verður eitt mál, sum tær – og bara tær – fara at stríðast við Stjørnuna um

HONDBÓLTUR

Terji Nielsen

terji@sosialurin.fo

Tað var lagt upp til eitt ordans handbóltshósti í ítróttarhøllini á Hálsi leygardagin. Afturat VB og Stjørnuni hevur Neistin í ár givið ábendingar um, at tær eisini vilja spæla í oddinum, og tí var talan um eina veruliga styrkisroynd, tá tær nú skuldu taka ímóti VB.

Mansverjur á muni

Fyrstu lítlu lötuna av dystinum sá eisini út til, at Neistin skuldi skapa veruligan spenning um úrslitið, men spakuliga fór VB at draga meira frá.

Og orsøkin var heilt eyðsýnt, at gestirnir hövdu fleiri streingir at spæla uppá. Heilt skjótt stóð greitt, hvussu stóra virðing partarnir hövdu fyri hvørjum øðrum. VB legði seg mest sum alt fyri eitt út á Simonu Petersen, so hennara leiklutur varð avmarkaður, og Neistin svaraði skjótt aftur við at seta Daivu Toumaite út av spælinum.

Men meðan hetta í lötum mest sum tóktist steðga Neista-spælinum fullkomuliga, so hevði VB eisini aðrar streingir at spæla

uppá. Tað gjørdi eisini góðan mun, at Gurið Mortensen nú er heima í jólafrí, og í øllum færum gav hetta eina eyka breidd í spælið, soleiðis at leikferðin kundi haldast á einum stöðugt hægri støði enn tað, sum mótstøðan maktaði.

Tær bláu royndu eisini at halda ferðini uppi, men hetta viðfórði eisini fleiri mistøk, sum VB fyri tað mesta takkaði fyri við at økja enn meira um munin.

Og so var dysturin í roynd og veru avgjördur longu í steðginum. Fyrstu lötuna av seinna hálvleiki royndi Neistin annars at gera eitt sprell, og fleiri ferðir tóktist tað eisini, sum skuldi tær skapa nakað av spenningi, men heilt tætt gjørdist tað ongantíð. VB hevði fult tamarhald á støð-

uni, og so kundu tær staðfesta, at tað verða tær, sum fara at taka dystin upp við Stjørnuna.

Toppurin knekkaði

Seinna uppgerðin millum tey bæði oddaliðini verður tó ikki fyrr enn í januar mánaði, og fram til tá mugu tær í VB so helst smyrja seg við, at tær eru næstbestar. Men tað eru tær so í øllum færum væl og virðiliga, hóast tær ivaleyst hava eina vón um, at tær bláu fara at verða nakað betri upplagdar, tá tær um góðan mánað fara at royna seg á heima-vølli móti Stjørnuni.

Í størri mun munnu tær í Neistanum tó nú fara at hugsa um, at halda seg omanfyri Søljunu. Tann spurningurin tykist í øllum

færum meira nærliggjandi. Og svarið til hetta fæst eisini fyri ein part longu komandi vikuskifti, tá Neistin skal vitja á Giljanesi.

FAKTA UM DYSTIN

Neistin-VB 20-24 (8-15)

Málskjúttar

Neistin: Ása Dam á Neystabø 7, Simona Petersen 4(1), Annika Thomsen 3, Marjun Tróndarson 2, Unn Kragesteen 2, Jórún Ludvík 1, Kára á Dunga 1

VB: Rannvá Augustinussen 6, Daiva Toumaite 5, Aukse Vysniaskaite 3(1), Gurið Mortensen 3, Sólrún Krosslá 2, Margreth Augustinussen 2, Christina Holm 2, Laila Jespersen 1

Brotskost: Neistin 4, VB 2

Útvísingar: Neistin 1

Dómarar: Eyðun Samuelsen & Andreas F. Hansen